

REGIONAL NEWS UNIT
ALL INDIA RADIO, GUWAHATI
0000000000

Date : 01-06-2024

Time : 0900 Hrs

Assamese Morning Bulletin
Headlines

- ১। দেশৰ ৭খন ৰাজ্য আৰু এটা কেন্দ্ৰীয়শাসিত অঞ্চলত আজি পুৱাৰে পৰা সপ্তম তথা অন্তিম পৰ্যায়ৰ ভোটগ্ৰহণ। প্ৰধানমন্ত্ৰী নৰেন্দ্ৰ মোদীকে ধৰি ৫৭টা সমষ্টিৰ ৯০৪ গৰাকী প্ৰাৰ্থীৰ ভাগ্য নিৰ্ণয়।
- ২। বানত এই পৰ্যন্ত ১১ খন জিলাৰ ৫৬০খন গাঁও প্লাৱিত, ৮জনৰ মৃত্যু। বিপদসীমাৰ ওপৰেৰে বৈছে বৰাক, কপিলী, কুশিয়াৰা আৰু কাটাখাল নৈৰ জলস্তৰ।
- ৩। ওড়িশা বিধানসভাৰ ৪২খন আসনৰ বাবে আজি পুৱাৰে পৰা ভোটগ্ৰহণ।
- ৪। ৪ জুনৰ লোকসভা নিৰ্বাচনৰ ভোটগণনাৰ বাবে ৰাজ্যৰ জিলা প্ৰশাসনসমূহৰ প্ৰস্তুতি প্ৰায় সম্পূৰ্ণ।

আৰু

- ৫। ভাৰতীয় বক্সাৰ নিশান্ত দেৱৰ আসন্ন পেৰিছ অলিম্পিকলৈ যোগ্যতা অৰ্জন।

০০০০০০

লোকসভা নিৰ্বাচনৰ সপ্তম তথা অন্তিম পৰ্যায়ৰ ভোটগ্ৰহণ আজি পুৱাৰে পৰা আৰম্ভ হৈছে। এই পৰ্যায়ত দেশৰ ৭খন ৰাজ্য আৰু এটা কেন্দ্ৰীয়শাসিত অঞ্চলৰ মুঠ ৫৭টা সমষ্টি সামৰি লোৱা হৈছে। এই পৰ্যায়ত উত্তৰ প্ৰদেশ আৰু পঞ্জাবৰ ১৩ খনকৈ, পশ্চিমবংগৰ ৯ খন, বিহাৰৰ ৮ খন, ওড়িশাৰ ৬খন, হিমাচল প্ৰদেশৰ ৪ খন, ঝাৰখণ্ডৰ ৩খন আৰু চণ্ডীগড়ৰ এখন সংসদীয় আসনৰ বাবে প্ৰতিদ্বন্দ্বিতা হ'ব। অন্তিম পৰ্যায়ত ১০ কোটি ৬০ লাখৰো অধিক ভোটাধিকাৰী ৯০৮ গৰাকী প্ৰাৰ্থীৰ ৰাজনৈতিক ভাগ্য নিৰ্ণয় কৰিব। ইয়াৰে ভিতৰত প্ৰধানমন্ত্ৰী নৰেন্দ্ৰ মোদী, কেন্দ্ৰীয় মন্ত্ৰী অনুৰাগ ঠাকুৰ, ৰবিশংকৰ প্ৰসাদ, অভিনেত্ৰী কংগনা ৰাণাৱট, তৃণমূল কংগ্ৰেছৰ নেতা অভিষেক বেনাৰ্জী, পাঞ্জাবৰ পূৰ্বৰ মুখ্যমন্ত্ৰী তথা কংগ্ৰেছ নেতা চৰণজিৎ সিং চান্নী, প্ৰাক্তন কেন্দ্ৰীয় মন্ত্ৰী হৰছিমৰাং কোঁৱৰ বাদল, আৰ. জে. ডিৰ মুৰব্বী লালুপ্ৰসাদ যাদৱৰ কন্যা মিছা ভাৰতী, কংগ্ৰেছ নেতা মণীষ তিৱাৰী, বিক্ৰমাদিত্য সিং অন্যতম।

আনহাতে ওড়িশা বিধানসভাৰ ৪২টা বিধানসভা সমষ্টিতো আজি পুৱাৰে পৰা ভোটগ্ৰহণ অনুষ্ঠিত হৈছে।

আয়োগে ভোটগ্ৰহণ সূচাৰূপে সম্পন্ন কৰাৰ বাবে প্ৰয়োজনীয় ব্যৱস্থা গ্ৰহণ কৰিছে। ভোটগ্ৰহণ নিয়াৰিকৈ সম্পন্ন কৰাৰ বাবে ১০ লাখ ৯০ হাজাৰৰো অধিক নিৰ্বাচনী বিষয়া নিয়োগ কৰা হৈছে। বয়োজ্যেষ্ঠ আৰু দিব্যাংগসহ প্ৰতিগৰাকী ভোটাৰে যাতে সহজে গণতান্ত্ৰিক অধিকাৰ সাব্যস্ত কৰিব পাৰে, তাৰবাবে ভোটগ্ৰহণ কেন্দ্ৰসমূহত খোৱাপানী, বিশ্ৰামস্থলী, শৌচালয়, বিদ্যুৎ, ৰেম্প, হুইল চেয়াৰ আদিৰ ব্যৱস্থা কৰা হৈছে। ৰাজ্যিক মুখ্য নিৰ্বাচনী বিষয়া, জিলা নিৰ্বাচনী বিষয়া আৰু সংশ্লিষ্ট বিষয়াসকলক গৰমৰ ফলত উদ্ভৱ হ'ব পৰা পৰিস্থিতিৰ সন্মুখীন হোৱাৰ বাবে পৰ্যাপ্ত ব্যৱস্থা গ্ৰহণ কৰিবলৈ কোৱা হৈছে। নিৰ্বাচন হ'বলগীয়া এলেকাসমূহত অপ্ৰীতিকৰ ঘটনা ৰোধ কৰাৰ

লগতে মুক্ত আৰু নিকা নিৰ্বাচন সুনিশ্চিত কৰাৰ বাবে সুৰক্ষা ব্যৱস্থা কটকটীয়া কৰি তোলা হৈছে। অবৈধ সুৰা, মাদকদ্রব্য, নগদ ধনৰ সৰববাহ ৰোধ কৰাৰ বাবে মুঠ ২০১টা আন্তঃৰাষ্ট্ৰীয় সীমান্ত চকী আৰু ৯০৬টা আন্তঃৰাজ্যিক সীমান্ত চকীৰ ওপৰত চোকা নজৰ ৰখা হৈছে।

সপ্তম পৰ্যায়ৰ ভোটগ্ৰহণ সম্পন্ন হোৱাৰ লগে লগে ১৯ এপ্ৰিলত আৰম্ভ হোৱা লোকসভা নিৰ্বাচনৰ প্ৰক্ৰিয়া সম্পূৰ্ণ হ'ব। প্ৰথম ৬টা পৰ্যায়ত ইতিমধ্যে ৪৮৬ খন আসনৰ বাবে ভোটগ্ৰহণ সম্পূৰ্ণ হৈছে। ৪ জুনত ভোটগণনা কৰা হ'ব।

০০০০০০

ৰীমালৰ প্ৰভাৱত সৃষ্টি হোৱা নেৰানেপেৰা বৰষুণৰ ফলত ৰাজ্যৰ ১১খন জিলাত বান পৰিস্থিতিৰ সৃষ্টি হোৱাৰ লগতে বৰাক, কপিলী, কুশিয়াৰা আৰু কাটাখাল আদিকে ধৰি কেইবাখনো নৈৰ জলস্তৰ বিপদসীমাৰ ওপৰেৰে বৈ আছে। অসম ৰাজ্যিক দুৰ্যোগ ব্যৱস্থাপনা প্ৰাধিকৰণৰ তথ্য অনুসৰি হাইলাকান্দি, হোজাই, গোলাঘাট, নগাঁও, ধেমাজি, ডিব্ৰুগড়, কৰিমগঞ্জ, কাছাৰ, কাৰ্বি আংলং, পশ্চিম কাৰ্বি আংলং আৰু ডিমা হাচাও জিলাৰ মুঠ ২৫টা ৰাজহ চক্ৰ অধীনস্থ ৫৬০খন গাঁও বানত প্লাৱিত হৈছে। এই পৰ্যন্ত ৰাজ্যৰ মুঠ ৩ লাখ ৪৯ হাজাৰ ৪৫ গৰাকী লোক বানত ক্ষতিগ্ৰস্ত হৈছে। ইয়াৰ ভিতৰত আছে ১ লাখ ৬৬ হাজাৰ ২৪৬ জন পুৰুষ, ১ লাখ ২৬ হাজাৰ ৬৩৮ গৰাকী মহিলা আৰু ৭৮ হাজাৰ ১৬১টা শিশু। এইসকল ক্ষতিগ্ৰস্তৰ ভিতৰত এতিয়ালৈকে ৮জন ব্যক্তিৰ মৃত্যুৰ খবৰ পোৱা গৈছে। ইফালে আটাইকেইখন জিলাতে মুঠ ১৪৮টা সাহায্য শিবিৰ আৰু ৩৯টা বান সাহায্য বিতৰণ কেন্দ্ৰ স্থাপন কৰা হৈছে। আনহাতে বানত এই পৰ্যন্ত উল্লেখিত ১১খন জিলাৰ ১০ লাখ ২৩ হাজাৰ ৬৩টা পশুধন প্ৰভাৱিত হোৱাৰ উপৰি মুঠ প্ৰায় ৪ হাজাৰ ৯৩১ হেক্টৰ কৃষিভূমি বানৰ কবলত পৰিছে। ইয়াৰ ভিতৰত কাছাৰ জিলাত ১ হাজাৰ ৩৫৫ হেক্টৰ, নগাঁও জিলাত ১ হাজাৰ ৫৫৩ হেক্টৰ, হোজাই জিলাত ১ হাজাৰ ৮৫০ হেক্টৰ, গোলাঘাট জিলাত ৬৯ হেক্টৰ, ডিব্ৰুগড়ত জিলাত ৭৫ হেক্টৰ আৰু হাইলাকান্দি ২৮ হেক্টৰ কৃষিভূমি প্লাৱিত হৈছে।

০০০০০০

জলসম্পদ মন্ত্ৰী পীযুষ হাজৰিকাই কালি বৰাক উপত্যকাৰ কেইবাটাও বান বিধবস্ত আৰু খহনীয়া প্ৰৱন অঞ্চল পৰিদৰ্শন কৰি বিভাগীয় বিষয়া তথা অভিযন্তাক প্ৰয়োজনীয় নিৰ্দেশনা প্ৰদানৰ লগতে স্থানীয় ৰাইজক আশ্বাস প্ৰদান কৰে। মন্ত্ৰীগৰাকীয়ে পৰিদৰ্শনৰ সময়ত উপস্থিত থকা সাংবাদিকক উদ্দেশ্যে কয় যে, বৰাক উপত্যকাত হোৱা বানৰ তাৎক্ষণিক কাৰকবোৰ জানিবলৈ জলসম্পদ বিভাগৰ পৰা প্ৰয়াস কৰি থকা হৈছে আৰু বান ৰোধিবলৈ সম্ভৱপৰ সকলো কাম পৰ্যায়ক্ৰমে কৰা হ'ব। বৰাক উপত্যকাত এতিয়ালৈকে ৭টা মথাউৰি ভঙাৰ লগতে বানপীড়িতৰ বাবে কাছাৰত ৭৩টা, হাইলাকান্দি ১৪টা আৰু কৰিমগঞ্জত ১৬টাকৈ আশ্ৰয়শিবিৰ স্থাপন কৰা বুলি জানিবলৈ দি বিভিন্ন অঞ্চলৰ মথাউৰিৰ ছিগা অংশসমূহ অহা ১৫ দিনৰ ভিতৰত জিঅ' টিউবৰ সহায়ত বন্ধ কৰি দিয়া হ'ব বুলিও তেওঁ উল্লেখ কৰে।

০০০০০০

বৰাক উপত্যকাৰ সাম্প্ৰতিক বান পৰিস্থিতি আৰু একাংশ মহাবিদ্যালয়ত বানপীড়িত সকলৰ বাবে সাহায্য শিবিৰ মুকলি কৰাৰ পৰিপ্ৰেক্ষিতত অসম বিশ্ববিদ্যালয়ৰ অধীনস্থ মহাবিদ্যালয়সমূহত আজি অনুষ্ঠিত হ'বলগীয়া টি

ডি চি আৰু ছেমিষ্টাৰৰ পৰীক্ষাসমূহ পৰৱৰ্তী নিৰ্দেশ নিদিয়ালৈকে স্থগিত ৰখা হৈছে। অৱশ্যে অহা ৬ জুনৰ পৰা হ'বলগীয়া বাকী সকলো পৰীক্ষা নিৰ্ধাৰিত সময়মতেই অনুষ্ঠিত হ'ব বুলি অসম বিশ্ববিদ্যালয় কৰ্তৃপক্ষই এটা বিজ্ঞপ্তিযোগে প্ৰকাশ কৰিছে।

ইপিনে শেহতীয়া বান পৰিস্থিতিৰ বাবে নগাঁও জিলা আয়ুক্তই কামপুৰ ৰাজহ চক্ৰৰ লগতে আন আন বানপীড়িত অঞ্চলৰ অন্তৰ্গত শিক্ষানুষ্ঠানসমূহ অনিৰ্দিষ্টকাললৈ বন্ধ ৰখাৰ নিৰ্দেশনা জাৰি কৰিছে।

০০০০০০

গুৱাহাটীৰ ১০টা স্থানত খোৱাপানীৰ যোগান আঁচনিৰ পাইপ মেৰামতিৰ বাবে আজি আৰু কাইলৈ খোৱাপানী যোগান বন্ধ থাকিব বুলি গুৱাহাটী পৌৰ নিগম কৰ্তৃপক্ষই প্ৰকাশ কৰিছে। পাইপ মেৰামতিৰ বাবে শৰণীয়া, উলুবাৰী, লাচিত নগৰ, গান্ধীবস্তি, বিহাবাৰী, বি কে কাকতি ৰোড, মণিপুৰী বস্তি, বি বৰুৱা ৰোড, কাছাৰী বস্তি আৰু ইছলামপুৰত খোৱাপানীৰ যোগান বন্ধ থাকিব।

০০০০০০

যোৰহাটৰ কে বি ৰোডত নিৰ্মায়মান ৰে'লৱে অভাৱবীজত কাম চলাৰ বাবে কাইলৈৰ পৰা ৪ জুন পৰ্যন্ত পুৱা ৫ বজাৰ পৰা ৯ বজালৈ যোৰহাট নগৰৰ উপকণ্ঠৰ কিছু এলেকাত বিদ্যুৎ যোগান বন্ধ থাকিব। অসম শক্তি বিতৰণ কোম্পানী লিমিটেডৰ যোৰহাট বৈদ্যুতিক উপসংমণ্ডলে জনোৱা অনুসৰি যোৰহাট ৩, ৭ নং আৰু বৰভেটা ফিডাৰৰ অন্তৰ্গত ছেউনী গাঁও, ডি চি বি ৰোড, জেইল ৰোড, বৰভেটা, মিছন চৌহদৰ লগতে আটিলা গাঁৱৰ কিছু এলেকাত বিদ্যুৎ সৰবৰাহ বন্ধ থাকিব।

০০০০০০

অহা ৪ জুনত হ'বলগীয়া লোকসভা নিৰ্বাচনৰ ভোটগণনাৰ বাবে ৰাজ্যৰ জিলা প্ৰশাসনসমূহৰ প্ৰস্তুতি প্ৰায় সম্পূৰ্ণ হৈ উঠিছে। ৰাজ্যৰ ৫০ খন জিলাৰ নিৰ্বাচনী জিলাত স্থাপিত ৫২টা ভোটগ্ৰহণ কেন্দ্ৰত ভোটগণনাৰ বাবে প্ৰয়োজনীয় সকলো ব্যৱস্থা গ্ৰহণ কৰা হৈছে।

বৰপেটা লোকসভা সমষ্টিৰ অধীনৰ বঙাইগাঁও বিধানসভা সমষ্টিৰ ভোটগণনাৰ বাবে প্ৰস্তুতিৰ বিষয়ে প্ৰকাশ কৰি প্ৰশাসনে জনাইছে যে, ৪ জুনৰ পুৱা ৮ বজাৰ পৰা বঙাইগাঁও মহাবিদ্যালয়ৰ মুঠ ১৪ খন মেজত ১৬টা দফাত গণনা কাৰ্য সম্পন্ন হ'ব।

লোকসভা নিৰ্বাচনৰ ভোটগণনাক কেন্দ্ৰ কৰি ওদালগুৰি জিলা প্ৰশাসনো সাজু হৈ উঠিছে। তিনিতৰপীয়া নিৰাপত্তা বেণ্টনীৰ মাজেৰে ওদালগুৰিৰ আয়ুক্তৰ কাৰ্যালয়ত এইবেলি জিলাখনৰ ৪টা সমষ্টিত ওদালগুৰি, মাজবাট, টংলা আৰু ভেৰগাঁৱৰ ভোটগণনা অনুষ্ঠিত হ'ব। একেদৰে মঙলদৈ মহাবিদ্যালয়ত দৰঙৰ তিনিটা সমষ্টি ক্ৰমে - মঙলদৈ, ছিপাৰাৰ আৰু দলগাঁৱৰ ভোটগণনা অনুষ্ঠিত হ'ব। ইফালে ৰঙিয়া মহকুমাৰ কাৰ্যালয়ত কমলপুৰ আৰু ৰঙিয়া সমষ্টিৰ, মুছলপুৰ উচ্চতৰ মাধ্যমিক বিদ্যালয়ত তামুলপুৰ আৰু গোৰেশ্বৰ সমষ্টিৰ ভোটগণনা কৰা হ'ব। মুঠ ১১টা সমষ্টিৰ পোষ্টেল ভোটসমূহ ওদালগুৰি জিলা আয়ুক্তৰ কাৰ্যালয়ত গণনা কৰা হ'ব।

ভোটগণনাৰ বাবে গোৱালপাৰা জিলা প্ৰশাসনেও যাৱতীয় প্ৰস্তুতি সম্পূৰ্ণ কৰি তুলিছে। জিলাখন ৪ টা বিধানসভা সমষ্টিৰ ভোটগণনা গোৱালপাৰা জিলা আয়ুক্ত কাৰ্যালয়ৰ চৌহদত হোৱা বহুমুখী প্ৰেক্ষাগৃহত অনুষ্ঠিত হ'ব বুলি প্ৰশাসনে প্ৰকাশ কৰিছে।

ইফালে ৰাজ্যৰ মুখ্য নিৰ্বাচনী বিষয়া অনুৰাগ গোৱেলে কালি গুৱাহাটীত এখন সংবাদমেল অনুষ্ঠিত কৰি ভোটগণনাৰ বাবে মুঠ ৫ হাজাৰ ৮২৩ গৰাকী বিষয়া-কৰ্মচাৰীক নিয়োগ কৰা বুলি জানিবলৈ দিয়ে। আনহাতে ভোটগণনা স্বচ্ছ পদ্ধতিৰে সম্পন্ন কৰাটো নিশ্চিত কৰাৰ উদ্দেশ্যে নিৰ্বাচনী আয়োগে ৬৪ গৰাকী সাধাৰণ পৰ্যবেক্ষক নিযুক্তি দিয়া বুলিও তেওঁ উল্লেখ কৰে।

০০০০০০

আকাশবাণী গুৱাহাটী আঞ্চলিক বাতৰি বিভাগে অহা মঙলবাৰে লোকসভা নিৰ্বাচনৰ ভোটগণনাৰ দিনা **জনাদেশ-২০২৪** শীৰ্ষক দিনজোৰা অনুষ্ঠান প্ৰচাৰ কৰিব। এই অনুষ্ঠানত কেইবাগৰাকীও বিশ্লেষক আৰু সমল ব্যক্তিৰ উপস্থিতিত ভোটগণনাৰ শেহতীয়া তথ্য সম্পৰ্কে আলোচনা কৰাৰ লগতে দেশ আৰু ৰাজ্যৰ বিভিন্ন সমষ্টিৰ পৰা আকাশবাণীৰ সংবাদদাতাৰ সৈতে সংযোগ স্থাপন কৰি পোনপটীয়াকৈ ভোটগণনাৰ শেহতীয়া তথ্য প্ৰচাৰ কৰা হ'ব। অনুষ্ঠানটো পুৱা ৯ বাজি ১৫ মিনিটৰ পৰা অব্যাহত থাকিব। এই অনুষ্ঠানটো NEWS ON AIR এপ, আমাৰ ইউ টিউব চেনেল AIR NEWS GUWAHATI আৰু X হেণ্ডেল @AIRNEWS_GHY যোগে পোনপটীয়াকৈ প্ৰচাৰ কৰা হ'ব।

০০০০০০

আজি প্ৰকাশ পাবলগীয়া প্ৰাক নিৰ্বাচনী সমীক্ষাত কংগ্ৰেছ দলৰ প্ৰতিনিধিয়ে অংশগ্ৰহণ নকৰে। বৈদ্যুতিক সংবাদ মাধ্যমৰ টক শ্ব' বা অন্যান্য যিকোনো মাধ্যমৰ বিতৰ্কত কংগ্ৰেছৰ প্ৰতিনিধিয়ে অংশগ্ৰহণ নকৰে বুলি নিখিল ভাৰত কংগ্ৰেছ কমিটিৰ মিডিয়া কমিউনিকেশ্বন বিভাগে সিদ্ধান্ত গ্ৰহণ কৰিছে। অৱশ্যে ভোটগণনাৰ দিনা বা প্ৰাক নিৰ্বাচনী সমীক্ষা বিষয়ক অন্যান্য আলোচনা আৰু বিতৰ্কত কংগ্ৰেছৰ প্ৰতিনিধিয়ে অংশগ্ৰহণ কৰিব বুলি অসম প্ৰদেশ কংগ্ৰেছ কমিটিৰ মিডিয়া বিভাগৰ অধ্যক্ষ বেদব্ৰত বৰাই জানিবলৈ দিছে।

০০০০০০

উচ্চতৰ মাধ্যমিক প্ৰথম বৰ্ষৰ নামভৰ্তিৰ বাবে অসম উচ্চতৰ মাধ্যমিক শিক্ষা সংসদে আজিৰ পৰা পুনৰ দৰ্পন পোৰ্টেল মুকলি কৰিছে। অহা ৯ জুনলৈ পোৰ্টেলটো মুকলি থাকিব আৰু শিক্ষার্থীসকলে যাৱতীয় তথ্যৰ বাবে www.ahsec.assam.gov.in বা darpan.ahseconline.in ৱেবছাইট চাব পাৰিব। লগতে শিক্ষা সংসদে সকলো শিক্ষানুষ্ঠানক ১২ জুনৰ ভিতৰত নামভৰ্তি সম্পূৰ্ণ কৰিবলৈ নিৰ্দেশ দিছে।

০০০০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগে আজি নিশা ৮ বাজি ২ মিনিটত দৃষ্টিপাত অনুষ্ঠানত **নতুন ফৌজদাৰী আইন** সন্দৰ্ভত আলোচনা প্ৰচাৰ কৰিব। এই অনুষ্ঠানত অধিবক্তা নিকুঞ্জ দেৱ শৰ্মা আৰু অপৰাধ অনুসন্ধান শাখাৰ বিশেষ আৰক্ষী অধীক্ষক প্ৰণৱজ্যোতি গোস্বামী অতিথি হিচাপে উপস্থিত থাকিব। আগ্ৰহী শ্ৰোতাই অনুষ্ঠান চলি থকাৰ সময়ত ০৩৬১-২৬৬১৮৭৬ অথবা ২৬৬২৩২৫ নম্বৰত ফোন কৰি অতিথিৰ সৈতে কথা পাতিব পাৰিব। অনুষ্ঠানটিৰ আঁত ধৰিব মানসপ্ৰতীম শৰ্মাই।

০০০০০০

ভাৰতীয় বক্সাৰ নিশান্ত দেৱে আসন্ন পেৰিছ অলিম্পিকলৈ যোগ্যতা অৰ্জন কৰিছে। বেংককত চলি থকা পেৰিছ অলিম্পিকৰ যোগ্যতা নিৰ্ণয়কাৰী প্ৰতিযোগিতাৰ পুৰুষৰ ৭১ কিলোগ্ৰাম শাখাৰ কোৱাৰ্টাৰ ফাইনেলত নিশান্তে

মলডোভাৰ ভাচিলে ছেব'টীৰীক ৫-০ৰ ব্যৱধানত পৰাস্ত কৰি এই সফলতা লাভ কৰে। ছেমিফাইনেলত প্ৰবেশ কৰি নিশান্তে প্ৰতিযোগিতাত পদক জয় নিশ্চিত কৰাৰ লগতে অলিম্পিকৰ টিকটো অৰ্জন কৰিবলৈ সমৰ্থ হয়। উল্লেখযোগ্য যে ভাৰতৰ প্ৰথম পুৰুষ বক্সাৰ হিচাপে নিশান্তে পেৰিছ অলিম্পিকলৈ যোগ্যতা অৰ্জন কৰিছে। ইতিমধ্যে টকিঅ' অলিম্পিকৰ ব্ৰঞ্জৰ পদক বিজয়ী অসম কন্যা লাভলীনা বৰগোহাঁইৰ লগতে নিখাত জাৰিন আৰু প্ৰীতিয়ে এছিয়ান গেমছত পদক জয়ৰ সফলতাৰে পেৰিছ অলিম্পিকলৈ যোগ্যতা অৰ্জন কৰিছে। ইফালে ভাৰতৰ শচিন ছিৱাচে ৫৭ কেজি শাখাৰ কোৱাৰ্টাৰ ফাইনেলত ফ্ৰান্সৰ ছেমুবেল কিষ্ট'হাৰীক ৪-১ৰ ব্যৱধানত তথা অমিত পাংগালে ৫১ কেজি ওজন শাখাত দক্ষিণ কোৰিয়াৰ ইনকিউ কীমক ৫-০ৰ ব্যৱধানত পৰাস্ত কৰি পেৰিছলৈ যোগ্যতা অৰ্জনৰ আশা সজীৱ কৰি ৰাখিছে।

০০০০০০

ভাৰতীয় ক্ৰিকেট দলে আমেৰিকা আৰু ৱেষ্ট ইণ্ডিজত আয়োজিত হোৱা আই চি চি টি-২০ বিশ্বকাপৰ একমাত্ৰ অনুশীলন খেলখনত আজি বাংলাদেশৰ বিৰুদ্ধে অৱতীৰ্ণ হ'ব। নিউয়ৰ্কত নিশা ৮ বজাৰ পৰা এই খেলখন আৰম্ভ হ'ব। উল্লেখযোগ্য যে ৰোহিত শৰ্মা নেতৃত্বাধীন ভাৰতীয় ক্ৰিকেট দলে অহা ৫ জুনত নিউয়ৰ্কতে আয়াৰলেণ্ডৰ বিৰুদ্ধে খেলি বিশ্বকাপত অভিযান আৰম্ভ কৰিব। আনহাতে অহা ৯ জুনত ভাৰতে পাকিস্তানৰ বিৰুদ্ধে তথা ১২ জুনত আমেৰিকা আৰু ১৫ জুনত কানাডাৰ বিৰুদ্ধে গ্ৰুপৰ খেলত অংশ ল'ব।

০০০০০০

ৰাজ্যখনৰ শেহতীয়া বান পৰিস্থিতিয়ে ক্ৰমাৎ জটিল ৰূপ ধাৰণ কৰাৰ প্ৰসংগ উল্লেখ কৰি ৰাজ্যত বানত এই পৰ্যন্ত ৮ জনৰ মৃত্যু শিৰোনামেৰে এটি বাতৰি প্ৰকাশ কৰিছে দৈনিক অসম কাকতে। এই বাতৰিটো ভিন ভিন শিৰোনামেৰে প্ৰকাশ কৰিছে আমাৰ অসম, দৈনিক অগ্ৰদূত, দৈনিক জনমভূমি, অসমীয়া খবৰ, অসমীয়া প্ৰতিদিন আৰু নিয়মীয়া বাৰ্তা কাকতে। আজি দেশত অনুষ্ঠিত হ'বলগীয়া অষ্টাদশ লোকসভা নিৰ্বাচনৰ অন্তিম পৰ্যায়ৰ ভোটগ্ৰহণৰ প্ৰসংগ উল্লেখ কৰি এটি বাতৰি প্ৰকাশ কৰিছে আমাৰ অসম কাকতে। ৰাজ্যখনত আকস্মিকভাৱে বৃদ্ধি পাইছে ছোৱাইন ফ্লু'ৰ ভয়াৱহতা। যোৰহাট জিলাৰ মৰিয়নিৰ ৩২ গাঁও সামৰি সংক্ৰমিত আৰু নিৰীক্ষণ অঞ্চল ঘোষণা, আজিৰে পৰা চলিব গাহৰি নিধন অভিযান- শীৰ্ষক শিৰোনামেৰে এটি গুৰুত্বপূৰ্ণ বাতৰি প্ৰকাশ কৰিছে দৈনিক অগ্ৰদূত কাকতে।

ভাৰতীয় মহিলা ক্ৰিকেট দলত অসম কন্যা উমা চেত্ৰীৰ অন্তৰ্ভুক্তিত উৎফুল্লিত ৰাজ্যবাসী। দক্ষিণ আফ্ৰিকাৰ বিৰুদ্ধে ঘৰুৱা শৃংখলাত খেলিব অসম কন্যা উমা শিৰোনামেৰে প্ৰথম পৃষ্ঠাত বাতৰি প্ৰকাশ কৰিছে দৈনিক জনমভূমি কাকতে। বটলীফ চাহ নিৰ্মাতাৰ ফেষ্টিৱী বন্ধ, সংকটত লাখ লাখ ক্ষুদ্ৰ চাহ খেতিয়ক শিৰোনামেৰে এটি বাতৰি প্ৰকাশ কৰিছে অসমীয়া খবৰ কাকতে। তামিলনাডুৰ কন্যাকুমাৰীত প্ৰধানমন্ত্ৰী নৰেন্দ্ৰ মোদীৰ তিনিদিনীয়া ধ্যান কাৰ্যসূচীক নাটক আখ্যা দিছে দেশৰ বিৰোধী দলসমূহে। এই প্ৰসংগত এটি বাতৰি প্ৰকাশ কৰিছে অসমীয়া প্ৰতিদিন কাকতে। পাকিস্তানত ডেৰ বছৰ ধৰি বন্দী হৈ থকাৰ পিছত পঞ্জাবৰ অজ্ঞাত স্থানত পুত্ৰসহ বন্দী হৈ থকা নগাঁৱৰ দুহিতা ৰাহিদা বেগমে মুখ্যমন্ত্ৰী ড° হিমন্ত বিশ্ব শৰ্মাৰ হস্তক্ষেপ বিচাৰি কৰা আবেদন সন্দৰ্ভত বাতৰি প্ৰকাশ কৰিছে নিয়মীয়া বাৰ্তা কাকতে।

বিশিষ্ট হাড়গিলা সংৰক্ষক তথা পৰিৱেশ কৰ্মী ড° পূৰ্ণিমা দেৱী বৰ্মনে ফাল্গুৰ এক শিক্ষা প্ৰতিষ্ঠানত দুবছৰৰ বাবে আগবঢ়াব প্ৰশিক্ষণ। এই সম্পৰ্কে **দি আছাম ট্ৰিবিউন** কাকতে বাতৰি প্ৰকাশ কৰিছে। অসম আৰু উত্তৰ-পূৰ্বাঞ্চলত ক্ৰমাৎ বৃদ্ধি পাইছে বৰষুণৰ পৰিমাণ, এই সন্দৰ্ভত **দ্যা ছেণ্টিনেল** কাকতে প্ৰথম পৃষ্ঠাত এটি বাতৰি প্ৰকাশ কৰিছে।

আজি প্ৰকাশিত অন্যান্য বাতৰিৰ ভিতৰত আছে - উত্তৰ-পূৰ্বাঞ্চলত পুনৰ ভূমিকম্পৰ জোকাৰণি, ছয়গাঁৱত ৪ বন্ধুৰ পৰিকল্পিত হত্যাৰ বলি নিৰীহ যুৱক, আপত্তিজনক ফটো ফেচবুকত প্ৰকাশ কৰি গ্ৰেপ্তাৰ বিজেপি নেত্ৰীৰ পুত্ৰ, ব্ৰিটেইনৰ পৰা ৰিজাৰ্ভ বেংকে ক্ৰয় কৰিলে ১০০ টন সোন, ৰাজ্যৰ কেইবা ঠাইতো পানী ভৰ্তি গাঁত আৰু পুখুৰীত পৰি শিশুসহ কেইবাজনো লোকৰ সলিল সমাধি ইত্যাদি।

এয়াই আছিল আজি গুৱাহাটীৰ পৰা প্ৰকাশিত বাতৰি কাকতসমূহৰ প্ৰথম পৃষ্ঠাৰ বাতৰিত চমু অৱলোকন।

০০০০০০

সমাপ্ত